



QORTI ĊIVILI – PRIM’AWLA
ONOR. IMHALLEF MIRIAM HAYMAN LL.D.
Seduta tallum l-Ġimgha 9 ta’ Mejju, 2025

Rikors ġuramentat nru.: 200/2012MH

Numru: 16

**Frangisku Fenech u b’digriet tas-6 ta’ Ġunju, 2014
il-Qorti tawtorizza t-trasfuzjoni tal-ġudizzju
f’isem Christine Mifsud minflok il-mejjet Frangisku
Fenech u b’digriet ta’ din il-Qorti tas-26 ta’ April, 2017
gie ordnat li isem l-atturi ghandu jiġi sostitwit
bl-ismijiet “Joseph Tanti u Victoria Tanti”
Vs
Old Mill Developments Limited**

Il-Qorti;

Rat ir-rikors ġuramentat fejn gie premess u mitlub kif ġej:

- 1. “Illi l-attur huwa proprjetarju tal-fond bil-bibien numru 49 u 51 f’Old Mill Street, Mosta filwaqt li s-socjeta konvenuta ghandha l-proprjeta’ li tinsab biswita;*
- 2. Illi s-socjeta’ konvenuta jew terzi mqabbda minnha ghamlu u qed jaghmlu xogholijiet ta’ demolizzjoni skavar u kostruzzjoni fil-proprjeta’ taghhom u minhabba f’hekk il-proprjeta’ tal-attur soffriet u qed issofri hsarat ingenti;*

3. *Illi dana gie ampjament u professjonalment aċċertat mill-Perit Colin Zammit, inkarigat mill-attur, li kkonkluda illi d-danni kkawżati lill-proprjeta' tal-attur huma estensivi (ara rapport datat 30 ta' Mejju, 2011 redatt mill-imsemmi Perit Colin Zammit anness u mmarkat **Dok A**);*
4. *Illi minhabba dawn il-hsarat, l-attur ma jistax jagħmel uzu minn hwejjgu nkluż li jidhol u juża l-istess fond, il-kantini u s-sotteraneji li hemm taht l-imsemmija proprjeta' tieghu. Da fatti, kien hemm persuna, u dan kif ser jirrizulta waqt il-gbir tax-xhieda, illi riedet tikri b' sitt liri maltin (Lm6) kuljum dawn l-ambjenti biex tagħmel l-ambjenti de quo bhala mużew iżda minhabba dawn il hsarat li ġabret l-imsemmija proprjeta', dan ma baqax aktar possibbli. Illi minhabba f'hekk ukoll, l-attur sofra danni ingenti. Di piu, l-perit Zammit stqarr ma' l-attur li l-valur lokatizzju ta' din il-proprjeta' hija ta' sitt mitt euro (€600) fix-xahar. Dawn il-flus kollha tilifhom l-attur konsegwenza tal-hsarat li garbet il-proprjeta' tieghu minhabba x-xogholijiet li wettqet is-socjeta konvenuta.*
5. *Illi l-attur kiteb diversi drabi lis-socjeta konvenuta sabiex hija tagħmel tajjeb għal dawn il-hsarat u danni li huwa sofra, iżda minkejja d-diversi weghdiet, l-imsemmija soċjetà konvenuta ma ghamlet xejn salv li offriet somma irrizzorja biex tagħmel tajjeb għal istess danni minnha kkawżati.*
6. *Illi nonostante r-rieda tajba tal-attur sabiex jintlahaq ftehim, is-socjeta konvenuta baqghet intransigenti;*
7. *Illi għalhekk kellha ssir din il-kawza;*

Għaldaqstant tghid għalhekk is-socjeta konvenuta għalfejn dina l-Onorabbli Qorti, m'għandhiex prevja kwalunkwe dikjarazzjonijiet, odnijiet u/jew provvedimenti neċessarji u opportuni:

- 1) *Tiddikjara u tiddeċiedi illi s-socjeta konvenuta hija responsabbli għad-danni kollha sofferti mill-attur fil-proprjeta' tieghu kaġun tax-xogholijiet imwettqa u/jew ikkumissjunati lil terzi mill-istess soċjetà konvenuta;*
- 2) *Tiddikjara u tiddeċiedi illi s-socjeta konvenuta hija responsabbli għad-danni kollha sofferti mill-attur, inkluż, iżda mhux biss, telf ta'*

kera u introjtu iehor, u dan minhabba li huwa ma setax jaghmel uzu minn din il-proprjeta' kagun tal-hsarat li l-istess proprjeta' garbet waqt li kienu qed jitwettqu x-xogholijiet fil-proprjeta' tas-socjeta konvenuta;

- 3) *Tillikwida, okkorrendo permezz tal-opera ta' periti nominandi, l-ammont ta' dawn id-danni kkagunati lill-attur;*
- 4) *Tikkundanna lis-socjeta konvenuta thallas lill-attur l-ammont hekk likwidat;*

Bl-ispejjez kollha, inkluži dawk ta' l-ittra ufficjali numru 3870/11 fl-ismijiet Frangisku Fenech v. Old Mill Developments Limited (C-49801) ipprezentata fil-5 ta' Dicembru, 2011, kontra l-istess soċjeta konvenuta li hija minn issa msejha sabiex tidher ghas-subizzjoni."

Rat ir-risposta ġuramentata¹ għal dak premess u mitlub fejn ġie eċċepiet illi:

1. *"Illi, fl-ewwel lok, it-talbiet kollha tar-rikorrent huma nfondati fil-fatt u fid-dritt u għalhekk għandhom jiġu respinti peress illi mhuwiex minnu li l-fond tar-rikorrent soffra xi hsarat rizultat ta' xogholijiet magħmula mis-socjeta' esponenti;*
2. *Illi, fit-tieni lok, jiġi rilevat li l-istess fond tar-rikorrent huwa post antik u jinżamm fi stat mitluq ħafna;*
3. *Illi l-fond tar-rikorrent tant kien fi stat dilapidat minn żmien ferm qabel li nbdeu ix-xogholijiet mis-soċjeta' esponenti li r-rikorrent kien irrifjuta li ssir spezzjoni mill-perit ta' fiduċja tal-istess soċjeta' esponenti għal finijiet ta' pre-condition report;*
4. *Illi kif ser jiġi ppruvat ukoll waqt it-trattazzjoni tal-kawza, l-allegati hsarat illum lamentati mir-rikorrent kienu ġia eżistenti sa mis-sena 1999 u għalhekk ċertament ma setgħux ġew kommessi mis-soċjeta' esponenti;*
5. *Illi fi kwalunkwe każ, ix-xogholijiet magħmula mis-soċjeta' esponenti fil-fond tagħha ġew eżegwiti minn haddiema kompetenti u ta' esperjenza u*

¹ Folio 40

ghalhekk ix-xogħol sar skond is-sengħa u l-arti taħt superviżjoni kontinwa mhux biss mill-perit ta' fiduċja tal-istess soċjeta' iżda saħansitra wkoll taħt għajnejn stretti u b'ko-operazzjoni shiħa mal-perit ta' fiduċja tal-istess rikorrent;

6. Illi għaldaqstant, is-soċjeta' esponenti qieghda tikkontesta kwalsiasi responsabbilita' li qed tiġi lilha mputata fil-konfront tal-allegati hsarat mertu tal-kawza odjerna;

7. Illi l-fatti li jiffurmaw parti mir-risposta ġuramentata huma magħrufa personalment mid-dikjarant.

Bl-ispejjeż kontra r-rikorrent, li minn issa stess qed jiġi ngunt personalment għas-subizzjoni.

Rat l-atti kollha tal-kawża, inkluż in-nota ta' sottomissjonijiet esebita.

Ikkunsidrat.

Illi in suċċint l-atturi jfittxu li jiġu mħallsa u rizarċiti ta' danni fil-fond ta' l-istess atturi, li s-soċjeta' konvenuta għamlet minħabba xogħol ta' kostruzzjoni fil-fond tagħha adjaċenti għal dak tal-atturi.

Bla dubbju din il-kawża hija waħda msejsa fuq l-azzjoni akwiliana.

Mil-lat ġurisprudenzjali nsibu hekk in tematika:

-Radoslav Yurukov v. GasanMamo Insurance Limited (C 3143)²:

“»Punti ta' Liġi »

4. Ma għandu jkun hemm ebda dubbju li l-azzjoni esperita hija dik naxxenti minn dik aquiliana.

»5. Il-liġi tikkontempla danni naxxenti minn culpa aquiliana fl-artikoli 1031 et seq tal-Kodiċi Ċivili. F'azzjoni bħal din jispetta lill-Attur li jgħib ilprova tal-ħtija u li tassew garrab id-danni: »

6. L-Art 1031 tal-Kap 16 jistabilixxi illi “kull wiehed iwiegeb għall-ħsara li tigri bi htija tiegħu”. Din in-norma tal-liġi fil-kamp tar-responsabilita` akwiljana tiskatta l-prinċipju illi min ikun l-awtur tal-ħsara huwa obligat jagħmel tajjeb għall-konsegwenzi negattivi li l-att igħib miegħu. Il-liġi ġenerali tagħna ma tagħtix tifsira ta' culpa iżda bħala effett tal-Art 1032(1) tal-Kap 16 tidentifikaha bħala mgieba fejn jirriżulta nuqqas ta' prudenza, nuqqas ta' diligenza u nuqqas ta' ħsieb tal-bonus paterfamilias. »

7. F'dan ir-rigward l-ermeneutika ġurisprudenzjali lokali tgħalliem li “min ifittex għad-danni jrid jipprova mhux biss l-att jew ommissjoni kolpuza iżda li dak l-istess att jew ommissjoni għandhom konnessjoni ta' kawza u effett mad-danni sofferti” (ara - Kollez. Vol. XXX. I. 142). L-istess Sentenzi ikomplu jispjegaw li “l-kolpa fil-kaz ta' fatt dannuz li minnu torigina l-azzjoni akwiljana tavvera ruhha filli wiehed jagħmel att volontarjament u jonqos li jipprevedi l-effett dannuz ta' dak il-fatt meta seta' jipprevedi dak l-effett” (ara - Kollez. Vol. XLII. I. 74). Dan ifisser illi wiehed jeħtieġ jorbot l-att kolpuż minħabba imprudenza jew nuqqas ta' diligenza mal-prevedibilita` ta' l-event dannuż; “prevedibilita` din li trid tkun ta' probabilitajiet ragjonevoli u mhux ta' possibilitajiet remotissimi u inverosimili” (ara ukoll Kollez. Vol. XLVIII. I. 258). »

8. Fis-sentenza riportata fil-Kollez. Vol. XXIV. I. 172, inġad li hemm il culpa: »“quando vi ha la violazione di un dovere ed una volontaria omissione di diligenza per cui non si prevedono le conseguenze della propria azione od omissione, e si viola il diritto altrui, senza volerlo ed anche senza avvedersene”. Di piu fis-Sentenza fl-ismijiet Michael

² Appell 7 ta' Ottubru, 2024. Rikors Ġuramentat Numru 1107/19/1

D'Amato noe -vs Filomena Spiteri et deċiza minn din il-Qorti fit-3 ta' Ottubru 2003, b'riferenza għall-Art 1031 tal-Kap 16, intqal hekk li:-

»“Din in-norma tal-liġi fil-kamp tar-responsabilità akwiljana jew ekstrakontrattwali tikkostitwixxi l-punt kardinali in subjecta materia, u tennunċja l-prinċipju in virtu' ta' liema l-leżjoni kaġjonata lis-suġġett tobbliga lill-awtur tal-leżjoni li jirriżarċixxi l-konsegwenzi negattivi, ossija d-danni, kompjuti bl-att tiegħu; Issa kif saput, il-fonti primarju tar-responsabilità ċivili hi ravvizata fl-imġieba imputabbli għal dolo jew culpa. Il-liġi ċivili tagħna ma tiddefinixxi il-kolpa ċivili fl-għemil iżda tagħmlu jikkonsisti fin-nuqqas ta' prudenza, nuqqas ta' diligenza u nuqqas ta' hsieb tal-bonus paterfamilias [Artikolu 1032 (1), Kodiċi Ċivili]. Dan jikkorrispondi in criminalibus għan-nuqqas ta' hsieb, bi traskuraġni, jew b' nuqqas ta' hila fl-arti jew professjoni tiegħu jew nuqqas ta' tharis tar-regolamenti statwit fl-Artikolu 225 tal-Kodiċi Kriminali”. »

9. Fl-aħħar nett fis-Sentenza tal-Qorti tal-Appell tal-15 ta' Diċembru 2015 fl-ismijiet Paul Azzopardi et -vs- Charles Grech et kien eluċidat is-segwenti:- »

“ ... jidher li l-azzjoni attriċi tinbena fuq dak li jipprovdi l-artikolu 1031 tal-Kodiċi Ċivili marbut ma' d-dispożizzjonijiet tal-artikolu 1038 tal-istess Kodiċi. Illi huwa prinċipju ewlieni f'azzjoni ta' danni li min jallega li garrab hsara bi htija jew l-għamil ta' haddiehor irid jipprova r-rabta bejn il-hsara mgarrba u dik il-htija jew dak l-għamil. Ghalkemm il-liġi tagħna ma tfissirx x'inhi l- “htija”, madankollu tgħid li jkun jitqies fi htija min f'għemilu jonqos li juża l-prudenza, l-għaqaq u l-hsieb ta' missier tajjeb tal-familja.” »

10. Issa x-xorta ta' prudenza u osservanza tal-liġijiet kollha hija applikabbli għal kull min bi hsieb jew mingħajr jikkawża d-danni, indipendentement minn fiex ikun l-eżerċizzju tal-għemil jew eżerċizzju ta' xi sengħa. L-eżerċizzju tal-prudenza huwa partikolarment fis-sewqan ta' kull xorta ta' vetturi peress li dawn huma aghar minn arma li tista' toqtol jew tiddebilita'.”

Provi

In sostenn ta' l-azzjoni mressqa l-atturi jressqu s-segwenti provi:

-Property Report redatt minn Maniera Group³. Dan l-istess rapport kien intiż

“..to monitor the works being carried out adjacent to his property (ta’ l-attur) in 49/51 Old Mill Street, Mosta.”⁴ Senjatament insibu illi:

“The development being carried out consist of basement garages and overlying two story maisonettes. Demolition and excavation works have been carried out adjacent to the common party wall.

Several cracks have developed within the property 49/51 during the course of works. These were brought to the attention of the architect and owner of the adjacent property. So much so that it was agreed that several precautions were to be taken on site including a masonry wall underneath the arches at basement level, tie rods to the arches at ground floor and supporting jacks at certain critical locations.”

Ukoll

“ ...the house has suffered clockwise rotation towards the area where demolition and excavation have been carried out. Several cracks at ground and first floor have been observed. Damage to the walls, ceilings and arches could be noted. Settlement of underlay underneath tiles also.”

Iżidu li x-xogħolijiet riparatorji li għandhom isiru fil-fond tal-atturi jikkonsisti

f’hekk:

- *Changing of elements such as stones, arch key stones and flagstones that are split.*
- *Opening of cracks, filling in with special grout, pointing and plastering.*
- *Taking up of dislodged tiles, laying of new underlay and relaying.*
- *Painting throughout.*

³ Folio 6 dok A.

⁴ Folio ibid.

- *Making the basement accessible again prior to works.*”.

Il-valur mogħti għal dawn l-ispejjeż rimedjali huwa ta' €13,245.00.

Aktar tard xehed l-istess perit Colin Zammit⁵ li spjega li *“It-tlett stimi għabhom l-attur u jien hriġt average tagħhom.”*

Dawn l-istimi li qed issir referenza għalihom huma dawk preżentati mar-rikors għuramentat bħala Dok C⁶. Jaqraw rispettivament hekk: dik ta' Conrad Cassar⁷ għall-valur ta' €11,700.44 jagħmel referenza għal varji xogħolijiet inklużi fl-ghorfa, setaħ, logġa etc.

Stima oħra hija dik rilaxxata minn ċertu John Mifsud⁸ din tammonta għas-somma ta' €12,091.

L-aħħar stima hi dik maħruġa minn David Vella.⁹ Din li tirriavviża l-istess problema strutturali indikata u tammonta għas-somma ta' €9,884.00.

⁵ Folio 154 quddiem il-perit tekniku Mario Cassar.

⁶ Folio 30

⁷ Ibid.

⁸ Folio 31

⁹ Folio 33

L-istimi mogħtija huma kollha mingħajr VAT.

Rat ukoll li quddiem il-perit arkitett appuntat minn din il-Qorti Mario Cassar, dawn it-tlett persuni msemmija kkonfermaw bil-ġurament dak minnhom dikjarat kwantu għall-valuri msemmija.¹⁰

-Stima oħra giet imressqa mill-konvenuta, din id-darba tal-perit Joseph Attard.¹¹

Dan hi datat 28 ta' Dicembru, 2011. Kif jinqara' mill-istess rapport dan gie redatt **wara li sar l-iskavar taht is-supervizjoni tal-Perit Bondin.**

Ikkonkluda l-Perit Attard, għalkemm jitkellem fuq aċċess limitat, għax ma kellux aċċess għall-basement, li l-ispejjeż riparatorji kienu jammontaw għall-ammont ta' €930.00.

Jitkellem biss fuq “*Raking of cracked joints and re-pointing of the same*” ukoll *Re-decoration of walls and ceilings where settlements cracks have shown out.*”

-Da parti tiegħu l-perit tekniku tal-Qorti Mario Cassar ippreżenta r-rapport tiegħu u sarlu d-debita eskussjoni.

¹⁰ Folio 155 u 156.

¹¹ DOK. JAXD folio 267

Intalbet ukoll il-hatra ta' periti perizjuri li pero' ma gietx prosegwita mill-atturi.

Ta' rilevanza ghalina li l-perit Mario Cassar ikkonkluda hekk:

“Osservazzjonijet Tekniċi.

I. Illi waqt iż-żewġ aċċessi illi l-esponenti għamel fil-lok mertu tal-kawża, huwa osserva illi fil-fond attriċi kien hemm diversi kunsenturi fil-ħnejjiet tas-saqaf tal-pjan terran, u fil-hat (recte ħajt) tal-appoġġ u xquq fl-istess saqaf. Ma dehrux difetti strutturali fis-saqaf tal-ewwel sular illi kien mibni bit-travi tall-injam u xorok.

II. illi l-fond tal-attur, bl-indirizz bin-numru 49 u 51 f'Old Mill Street, il-Mosta, kien wieħed antik, u għal xi żmien kien diżabitat, u ma kienetx isirli manutenzjoni regolari.¹² Irriżulta illi qabel mal-konvenuti bdew bix-xogħolijiet u skavar tagħhom il-fond tal-konvenuti kellu diġa' difetti struturali, b'għal per eżempju, kunsenturi, qtiegħ tax-xorok minn mal-ħajt tal-appoġġ, ftuġħ ta' fili tal-madum.

III. Illi l-Perit Colin Zammit, inkarigat mill-attur fir-rapport tiegħu ma jagħmel l-ebda referenza għal xi condition report illi huwa kien għamel qabel ma bdew ix-xogħolijiet ta' skavar adjacents. Illi l-Perit Zammit elenka x-xogħolijiet riparatorki illi għandhom isiru biex tiġi rrangata l-propjeta' tal-attur.

IV. Illi miż-żewġ aċċessi illi għamel l-esponenti fil-fond mertu tal-każ, irriżulta illi l-fond attriċi kien ilu ma ssirli manutenzjoni regolari għal ħafna snin, u mhux biss għal dak mill-perjodu minn meta beda t-twaqqiegħ tal-fond adjacents.

V. Waqt l-aħħar aċċess fuq il-post, dak tal-20 ta' Jannar 2016, l-esponenti jinnota illi l-miżuri permanenti illi kien issugerixxa il-Perit inkarigat mill-konvenuti, il-Perit Joseph Attard fir-rapport tiegħu JAX1/2 datat id-9 ta' Ottubru, 2010, ma ġewx eżegwiti meta l-konvenuti bnew il-ħajt ma' l-appoġġ fuq in-naħa tagħhom.¹³ L-esponenti jagħmel referenza għall-fatti lill-Perit Attard kien issugerixxa illi l-ħajt fil-livell tal-kantina kellu jinbena bil-brikks mimli bil-konkos, u fil-livell ta' l-ewwel sular il-ħajt fuq in-naħa tal-propjeta' tal-konvenuti kellu jitla'

¹² Mir-rapport tal-perit Joseph Attard Dok JAX3

¹³ Appendix F/1/2.

bil-ġebel , 9'' ħxuna , u l-vojt ta' bejn dan il-ħajt il-ġdid u l-appoġġ l-antik kellu jintela' b'konkoss ta' grad C20. Fil-fatt jirriżulta spazzju vojt ta' ċirka 9'' bejn il-ħajt il-ġdid tal-brikks illi bdnew il-konvenuti u l-ħajt eżistenti tal-appoġġ ma ntelix bil-konkos. Irriżullta għalhekk illi il-ħajt antik tal-appoġġ ma ġiex mifrud, kif kellu jkun skond l-istess Perit tal-konvenut.¹⁴

VI Illi t-travu tal-injam fil-livell tal-kantina tal-propjeta' tal-attur kien dgħajjef minħabba illi kien ilu jixrob ħafna ilma. Waqt l-aċċess tal-20 ta' Jannar 2016, dan it-travu kien ippuntaljat.

VII. Illi ma ġewx iġppreżentati provi ta' danni riżultanti minn telf ta' kirjiet tal-fond propjeta' ta' l-attur.

Konkluzzjonijiet

1. L-esponenti huwa f'pożizzjoni illi jiddikjara illi bi probabilita' kbira, il-fond tal-attur garrab ħsarat b'konsegwenza diretta ta' dawn ix-xogħolijiet ta' skavar.

2. Illi ma ġiex ippreżentata l-ebda prova illi turi illi kien hemm xi ftehim bejn il-partijiet dwar illi l-iskavar seta' jsir mal-appoġġ, u ma jirrispettax id-distanza ta' 76 centimetru, kif stipulate fil-Kodiċi Ċivili.

3. Illi l-fond tal-atturi ma ġiex mifrud suffiċjentement mill-binja illi bdnew il-konvenuti. Minkejja dan l-esponenti huwa tal-fehma illi kemm il-darba jsiru xogħolijiet riparatorji, ma għandux jirriżulta l-ebda periklu fil-fond tal-atturi. Għandha isir manutenzjoni fil-fond tal-attur, biex dan jiġi fi stat abitabbli.

4. Wara li l-esponenti kkunsidra l-provi miġjuba quddiemu waqt il-ġbir tal-provi, huwa tal-opinjoni illi l-propjeta tal-attur sofriet danni strutturali b'kagun dirett tax-xogħolijiet ta' twaqqieġ u skavar tal-fond adjaċenti, propjeta' tal-konvenuti.

5. Hija l-fehma tal-esponenti illi dawn ix-xogħolijiet jinkludu t-tiswija tal-kunsenturi fil-ħnejjiet, fil-ħitan, u xquq fis-saqaf, flimkien ma bdil ta' madum tat-tip terrazzo fil-livell tal-pjan terran. Għandu jiġi wkoll imsahħah is-saqaf tal-kantina u speċifikament it-travi tal-injam.

6. Hija l-opinjoni tal-perit tekniku illi mingħajr ma jidhol u jippreċiża kull item tax-xogħolijiet rimedjali¹⁵ dawn l-istess xogħolijiet għandhom jammontaw għal €5,400 li jinkludi l-VAT."

¹⁴ Appendix F/1/2

¹⁵ Dan għaliex xogħolijiet bħal dawn jittiehdu bi stima miftehma bejn il-kuntrattur u s-sid

Valur probatorju esperti tal-Qorti

Illi mil-lat ġurisprudenzjali nsibu li hu stabbilit li ġej fil-konfront tar-relazzjonijiet u konkluzjonijiet ta' periti mqabbda mill-Qorti. Intqal fid-deċiżjoni **Calleja vs Mifsud**¹⁶, il-Qorti tal-Appell qalet hekk –

“Kemm il-kostatazzjonijiet tal-perit tekniku nominat mill-Qorti kif ukoll il-konsiderazzjonijiet u opinjonijiet esperti tiegħu jikkostitwixxu skond il-ligi prova ta' fatt li kellhom bhala tali jigu meqjusa mill-Qorti. Il-Qorti ma kenitx obbligata li taccetta r-rapport tekniku bhala prova determinanti u kellha dritt li tiskartah kif setghet tiskarta kull prova ohra. Mill-banda l-ohra pero', huwa ritenut minn dawn il-Qorti li kellu jinghata piz debitu lill-fehma teknika ta' l-espert nominat mill-Qorti billi l-Qorti ma kellhiex leggerment tinjora dik il-prova. Hu manifest mill-atti u hu wkoll sottolinejat fir-rikors ta' l-appell illi l-mertu tal-prezenti istanza kien kollu kemm hu wiehed ta' natura teknika li ma setax jigi epurat u deciz mill-Qorti minghajr l-assistenza ta' espert in materia. B'danakollu dan ma jfissirx illi l-Qorti ma kellhiex thares b'lenti kritika lejn l-opinjoni teknika lilha sottomessa u ma kellhiex tezita li tiskarta dik l-opinjoni jekk din ma tkunx wahda sodisfacentement u adegwament tinvesti l-mertu, jew jekk il-konkluzjoni ma kenitx sewwa tirrizolvi l-kwezit ta' natura teknika. In linea ta' principju, ghalkemm qorti mhix marbuta li taccetta l-konkluzjonijiet ta' perit tekniku kontra l-konvinzjoni tagħha (dictum expertorum numquam transit in rem judicata), fl-istess waqt dak ma jfissirx pero' illi qorti dan tista' tagħmlu b' mod legger jew kapriccjuż. Il-konvinzjoni kuntrarja tagħha kellha tkun ben informata u bazata fuq ragunijiet li gravament ipoggu fid-dubju dik l-opinjoni teknika lilha sottomessa b' ragunijiet li ma ghandhomx ikunu privi mill-konsiderazzjoni ta' l-aspett tekniku tal-materja taht ezami (“Grima vs Mamo et noe” – Qorti tal-Appell – 29 ta' Mejju 1998).

Jigifieri qorti ma tistax tinjora r-relazzjoni peritali sakemm ma tkunx konvinta li l-konkluzjoni ta' tali relazzjoni ma kienetx gusta u korretta. Din il-konvinzjoni pero' kellha tkun wahda motivata minn gudizzju ben informat, anke fejn mehtieg mil-lat tekniku. (ara - “Cauchi vs

¹⁶ Qorti tal-Appell deċiża 19 ta' Novembru, 2001.

Mercieca” – Qorti tal-Appell – 6 ta’ Ottubru 1999 ; “Saliba vs Farrugia” – Qorti tal-Appell – 28 ta’ Jannar 2000 ; “Tabone vs Tabone et” – Qorti tal-Appell – 5 ta’ Ottubru 2001 ; “Calleja noe vs Mifsud” – Qorti tal-Appell – 19 ta’ Novembru 2001 ; ‘Attard vs Tedesco et’ - Qorti tal-Appell – 1 ta’ Gunju 2007 u “Poll & Spa Supplies Ltd vs Mamo et” (Qorti tal-Appell Inferjuri – 12 ta’ Dicembru 2008).

Din il-Qorti tirribadixxi li l-giudizio dell’arte espress mill-perit tekniku ma jistax u ma ghandux, aktar u aktar fejn il-parti nteressata ma tkunx ipprevaliet ruhha mill-fakolta’ lilha moghtija ta’ talba ghan-nomina ta’ periti addizzjonali, jigi skartat facilment, ammenokke’ ma jkunx jidher sodisfacentement illi l-konkluzjonijiet peritali huma, fil-kumpless kollha tac-cirkostanzi, irragonevoli” – (“Bugeja et vs Muscat et” – Qorti tal-Appell – 23 ta’ Gunju 1967).”

Għandu jingħad ukoll illi ż-żewġ partijiet għaddew għall-eskussjoni tal-perit tekniku li fil-fatt ma biddel xejn mill-fehma ġia konkluzi minnu.

Ikkunsidrat:

Illi huwa ċert mill-provi prodotti u minn dak li ikkonstata l-perit tekniku li anke għadda biex jisma’ l-provi kollha mressqa, illi l-fond tal-atturi żgur li kien fi stat dilapidat anke qabel ma sar l-iskavar mill-konvenuta Fil-fatti jikkummenta li dan ma kienx isirli manutenzjoni regolari. Anzi li kienet ilha ma ssirli manutenzjoni għal ħafna snin. Detto cioè’ ma jfissirx li dan ma sofriex aktar danni minħabba l-iskavar adjaċenti. Ma’ dan il-Qorti taqbel kompletament mal-konkluzjonijiet peritali. Del resto anke l-periti *ex parte* kienu konkordi f’dan għalkemm mhux kull wieħed fil-grad identiku u fl-ammont ta’ danni li ġew imgarra.

Taqbel ukoll ma' dak konkluz mill-perit tekniku li nonostante dak li xehed il-perit Joseph Attard dwar il-*precondition report* li suppost sar fuq il-fond tal-atturi qabel ma sar l-iskavar, dan ma gie qatt esebit.

L-artikolu 439 tal-Kap 16 tal-Liġijiet ta' Malta

Il-Perit tekniku jissenjala wkoll illi jekk kien hemm qbil kif allegat mill-konvenuta, dwar skavar oltre l-limitu permess mil-liġi dan ma giex sew ippruvat. L-artikolu 439 tal-Kap 16 tal-Liġijiet ta' Malta jipprovdi hekk - "*Hadd ma jista' jhaffer fil-fond tiegħu bjar, ġwiebi, jew latrini, jew jagħmel thaffir iehor għal kull ħsieb li jkun, f'boġħod ta' anqas minn sitta u sebgħin centimetru mill-ħajt diviżorju.*"

Dwar il-prinċipji ġurisprudenzjali naxxenti minn dan l-artiklu l-Qorti tadotta u tagħmel tagħha l-każistika hawn taħt elenkata, liema prinċipji juru li –

- Hadd ma jista' jhaffer fil-fond tiegħu f'distanza ta' anqas minn żewġ piedi u sitt pulzieri mill-ħajt diviżorju. Jekk din id-distanza ma tiġix osservata, min jiksirha jkollu jgħorr ir-responsabbilta' għall-konsegwenzi dannużi sofferti mill-ġar fil-fond tiegħu u jkollu jirrimedja biex titneħħa l-ħsara u jitwarrab il-periklu (Salvatore Grixti et v. George Schembri deċiż fit-12 ta' Ġunju 1959);

- Id-divjet tal-artikolu 439 huwa wiehed assolut u ‘*iuris et de jure*’ u japplika kemm fir-rigward ta’ konfini laterali kif ukoll fil-każ fejn ikun hemm diżlivell bejn il-konfini (**Saviour Brincat et v. Salina Estates Limited** deċiż fil-25 ta’ Frar 2004);

- Id-distanza stabbilita fl-artikolu msemmi għandha tiġi osservata fi kwalunkwe thaffir “*ikun x’ikun l-oġġett tat-thaffir*” (**Carmela Cherubina Mercieca v. Jean Galea Souchet** deċiż fit-30 ta’ Novembru 2007);

- L-artikolu 439 ma jirrikjedix neċessarjament li t-thaffir jinvolti qtugħ ta’ blat. Inoltre huwa wkoll irrilevanti jekk it-thaffir jikkagunax hsara jew le fil-ħajt diviżorju għaliex il-projbizzjoni tal-liġi hija kategorika (**Stephen Rossi v. Mario Caruana** deċiż fis-27 ta’ Novembru 2009 u **Paul Vella et v. David Micallef et** deċiż fil-5 ta’ April 2013);

- Il-liġi qed tippreżumi *iuris et de iure* li kwalunkwe thaffir f’distanza anqas minn dik imsemmija tippregudika s-sigurta’ tal-binjiet adjaċenti għad-detriment tal-**vicini** (**A&N Properties Limited et v. Charles Busuttil** deċiż fid-29 ta’ Frar 2012).¹⁷

¹⁷ Ara deċiżjoni ta’ din il-Qorti fl-ismijiet **Panor Limited et. vs Emanuel Busuttil Dougall u Marthese Busuttil Dougall** għal kull interess li jista’ jkollha skont il-liġi 524/2015 MH deċiża 27 ta’ Ottubru, 2021

Dan iwassal għall-konkluzjoni li anke li kieku kien hemm ftehim kif tallega s-soċjeta' konvenuta dwar iskavar oltre is-76cm permess mil-ligi mill-ħajt diviżorju, fatt li għalkemm allegat ma ġiex ippruvat, dan ma jeżonerax lill-konvenuta mir-responsabbilta' li tagħmel tajjeb għal kull dannu minnha kkaġunat fil-fond adjaċenti tal-atturi.

Responsabbilta' Ċivili

Fil-kamp ta' responsabbilta' ċivili nsibu illi mil-lat ta' ġurisprudenza intqal dan f'

Maurice Hili vs Francis Attard et¹⁸:-

“Fil-qasam tad-dritt ċivili fejn tidhol ir-responsabilita' akwiljana, l-prinċipju huwa li persuna twieġeb għall-ħsara li tigi bi htija tagħha. Ta' dan in-nuqqas trid tagħmel tajjeb għall-ħsara konsegwenzjali. Din wara kollox hija meqjusa bħala l-għajn ewlenija li fuqha tinbena r-responsabilita' ċivili mnissla millgħemil doluż jew kolpuż. Gie affermat mill-qradi tagħna:

Illu sabiex tirnexxi azzjoni għad-danni iridu jigu ippruvati erba' elementi:

(1) il-fatt dannuż illeċitu;

(2) l-imputabbilita' tal-istess fatt għal min ikun għamlu;

(3) id-dannu ikkaġunat minn dan l-istess fatt u

(4) id- “dolus” jew “culpa” da parti ta' min ikun għamlu.” Għalhekk ikun hemm ir-responsabbli għad-danni jekk tigi ppruvata konnessjoni logika ta' kawża u effett bejn l-att u d-danni kkaġunati mill-istess att. In linea ta' prinċipju jinsab enunċjat li “hu mprexxindibbilment rikjest sabiex ikun hemm lok għad-danni li jkun hemm ness ta' kawżalita bejn

¹⁸ deċiż 26 ta' Frar 2019

il-fatt kolpevoli u l-konsegwenza dannuża.” (kollez. Vol. XLIV P1 p.343).”

Il-Qorti terġa tagħmel referenza għar-rapport tekniku tal-perit Mario Cassar u ma ssib ebda raġuni għala għandha tiddipartixxi minn dak hemm konkluz sa fejn jirrigwarda r-responsabbiltà adebitata lill-konvenuta.

Dwar l-ammont likwidat

Tressqu tlett ammonti biex jagħmlu sew għad-danni:

Dak tal-perit Colin Zammit għall-ammont ta' €13,245. Dak tal-perit tas-soċjeta' konvenuta, Joseph Attard għall-ammont ta' €930 u dak li kkonstata l-perit tal-Qorti Mario Cassar għall-ammont ta' €5,400. Jingħad ukoll li ma kienux kompletament konkordi fid-danni subiti fil-proprjeta' attriċi.

F'dan ir-rigward l-atturi jikritikaw l-istima li wasal għalija l-Perit tal-Qorti għal mod kif irrisponda fl-eskussjoni ċioe' li ma tax spjegazzjoni kif wasal għall-istima tiegħu tad-danni. Mentri hu argumentat illi l-Perit Colin Zammit ta stima mibnija fuq rati tas-suq u stimi maħruġa minn haddiema fil-kamp. Stejjem li dawn il-haddiema ikkonfermaw bil-ġurament tagħhom.

Il-Qorti thoss li f'dan ir-rigward l-atturi kellhom raġun fil-kritika tagħhom lejn l-istima tal-Perit tal-Qorti għaliex kien ikun aktar opportun kieku gie senjالات mill-perit tal-Qorti kemm kien se jiswa kull xogħol riparatorju individwalment, anke jekk xejn għax wiehed jista' jqabbel stima ma' oħra. Fil-fatt ma tistax ma tinkwitaheix il-varjanza kbira li hemm bejn dik imressqa mill-attriċi, dik medja tal-Perit tal-Qorti u dik tal-konvenuti, li ovvjament kuntrarjament għal dik attriċi, hija waħda ferm konservattiva.

L-attriċi tikkummenta wkoll fuq dak li issottolinea l-perit tal-Qorti u cioè' illi s-soċjeta' konvenuta ma obditx dak li ssuġġerilha l-perit tagħha stess biex tiggarantixxi l-inkolumita' tal-binja adjaċenti tal-atturi.

Fil-fatt jgħid kif ġia riprodott illi l-perit Attard kien issuġġerixxa li kellha tiġi mirfuda l-proprjeta' tal-atturi u dan billi jinbena ħajt mal-appoġġ fuq in-naħa tal-atturi. Il-ħajt fil-livell tal-kantina kellu jinbena bil-bricks mimli bil-konkos, u fil-livell tal-ewwel sular il-ħajt fuq in-naħa tal-proprjeta' tal-konvenuti kellu jitla' bil-ġebel, 9" ħxuna u l-vojt ta' bejn dan il-ħajt il-ġdid u l-appoġġ l-antik kellu jimtela' b'konkos ta' grad C20.

Għalhekk il-perit kif rajna jkompli li dan in-nuqqas wassal biex hemm spazju vojta bejn il-ħajt tal-fond antik tal-atturi u l-appoġġ il-ġdid tal-konvenuti.

Aktar tard fl-eskussjoni dwar dan iwieġeb dwar x'kien se jokkorri mill-fond tal-attur meta jitnehhew l-*wire ties* li kienu qegħdin jorbtu l-ħnejjet waqt ix-xogħolijiet, jekk kienx il-każ li jinfethu aktar kunsenturi¹⁹ u dan in vista ta' l-ispazju li thalla bejn iż-żewġ binjiet kif jidher mir-ritratti indikati dejjem fl-istess paġna indikata.

Il-perit tekniku jwieġeb illi minhabba li parti kbira mill-ħajt tal-appoġġ kien dobbli, **dan kellu jkun biżżejjed** biex jistabilizza t-tefgħa laterali tal-ħnejjet.

Pero' jkompli li din hi responsabbilta' tal-perit tal-konvenuti.

Dan l-inkwiet issottolineat mill-attriċi ġieghel lill-istess biex aktar tikritika l-istima li wasal għaliha l-perit tal-Qorti.

Bla tlaqliq il-Qorti tgħid li dan l-istess inkwiet laqat anke l-ħsieb tagħha mhux biss għall-inkolumita' tal-binja tal-atturi li żgur ma tistax tibqa' bil-*wire ties*, imma anke fejn imiss il-likwidazzjoni tad-danni, b'dan pero' li tibqa' dejjem fl-ambitu tat-talbiet li jarginaw din il-kawża.

Ovvjament il-Qorti ma tistax tillikwida għal danni futuri bħal xi speċi ta' *lucrum cessans* f'każ ta' danni personali. Pero' hi tal-fehma illi biex jiġi sew stabbiliti l-

¹⁹ Ara ritratti folio 337

fond tal-atturi, u jitregġa almenu għall-*istatus quo ante* qabel ma beda t-tħaffir, illi għandha tikkonċedi ammont aktar onoruz minn dak maħsub mill-perit tekniku Cassar. Qieghda għalhekk taħdem fuq medja tal-ammonti kollha lilha mressqa u tasal għall-ammont ta' €7500.

Kera u telf iehor ta' qliegh

It-tieni talba attriċi tikkontempla wkoll komputazzjoni ta' telf ta' kera u introjtu iehor.

Il-Perit Mario Cassar jikonkludi illi dan it-telf ma giex ippruvat. Il-Qorti hi konkordi ma' dan. Mhux biżżejjed li jitressaq xhud jgħid li sema' min joffri €5 kuljum. Kien ikun aktar aħhari li dan l-offerent ingab u spjega l-vera intenzjoni tiegħu jew offerti oħra simili ta' kera. Dan jingħad ukoll fl-ambitu tal-fatt li gie konstatat mill-perit tal-Qorti illi l-fond ġia ma kienx fi stat tajjeb/sew abitabbli qabel ma' beda l-iskavar.

Konsegwentement din il-parti tat-talba għal-likwidazzjoni tad-danni ma tistax tintlaqa'.

Magħmula dawn il-konstatazzjonijiet taqta' u tiddeċiedi billi:

- 1) Tiddikjara u tiddeċiedi illi s-soċjeta' konvenuta hija responsabbli għad-danni kollha strutturali kkaġunati fil-proprjeta' tal-atturi kaġun tax-xogholijiet imwettqa u/jew ikkummissjonati lil terzi mill-istess soċjeta' konvenuta, pero' tiċhad it-talba sa fejn marbuta ma' telf ta' kera u introjtu iehor minhabba li ma setax isir użu mill-proprjeta' tal-atturi kaġun ta' hsarat ikkaġunati minhabba xogholijiet li saru fil-proprjeta' tal-konvenuti;**
- 2) Tillikwida d-danni hekk ikkaġunati fil-fond attur fl-ammont ta' sebat elef u hames mitt ewro (€7,500.00);**
- 3) Tikkundanna lis-soċjeta' konvenuta thallas lill-atturi s-somma hekk likwidata, bl-imghax legali dekoribbli sal-pagament effettiv;**
- 4) Sa fejn kompatibbli ma' dak deċiż, tiċhad l-eċċezzjonijiet kollha tas-soċjeta' konvenuta.**

Bl-ispejjeż kollha kontra l-konvenuta inkluż dawk tal-ittra uffiċjali bin-numru 3870/11 fl-ismijiet Frangisku Fenech v. Old Mill Developments (C-

49801) ipprezentata fil-5 ta' Diċembru, 2011, kontra l-istess soċjeta' konvenuta.

Onor. Miriam Hayman

Imhallett

Rita Falzon

Dep Reg